



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 24-10-2024

സമയം 12.30 PM

പ്രധാന വാർത്തകൾ

- വയനാട് ലോക്സഭാ മണ്ഡലത്തിലും, പാലക്കാട്, ചേലക്കര നിയമസഭാ മണ്ഡലങ്ങളിലും ഉപതിരഞ്ഞെടുപ്പിന് നാമനിർദ്ദേശ പത്രികാ സമർപ്പണം നാളെ സമാപിക്കും.
- തൃശ്ശൂരിൽ സ്വർണാഭരണ നിർമ്മാണ സ്ഥാപനങ്ങളിലും ഹോൾസെയിൽ വ്യാപാര സ്ഥാപനങ്ങളിലും സംസ്ഥാന GST നടത്തിയ റെയ്ഡിൽ 104 കിലോ സ്വർണം പിടികൂടി.
- കണ്ണൂർ ADM നവീൻ ബാബുവിന്റെ മരണവുമായി ബന്ധപ്പെട്ട് ലാന്റ് റവന്യൂ ജോയിന്റ് കമ്മീഷണറുടെ റിപ്പോർട്ട് ഇന്നോ നാളെയോ ലഭിക്കുമെന്ന് മന്ത്രി K.രാജൻ. PP ദിവ്യയുടെ മുൻകൂർ ജാമ്യഹർജി കോടതി പരിഗണിക്കുന്നു.
- 'ദന' അതിതീവ്ര ചുഴലിക്കാറ്റ് രാത്രി വൈകി ഒഡീഷ തീരത്ത് കരയിൽ പ്രവേശിക്കും. കാറ്റിന്റെ വേഗം മണിക്കൂറിൽ 100 മുതൽ 120 കിലോമീറ്റർ വരയാകുമെന്ന് കേന്ദ്ര കാലാവസ്ഥാ വകുപ്പ്.
- ഇന്ത്യക്കെതിരായ രണ്ടാം ക്രിക്കറ്റ് ടെസ്റ്റിൽ ന്യൂസിലാന്റിന് ബാറ്റിങ്.
- ഇന്ത്യ - ന്യൂസിലാന്റ് വനിതാ ആദ്യ ഏകദിനം അഹമ്മദാബാദിൽ അൽപ്പ സമയത്തിനകം ആരംഭിയ്ക്കും .

വാർത്തകൾ വിശദമായി

സംസ്ഥാനത്ത് ഉപതിരഞ്ഞെടുപ്പ് നടക്കുന്ന വയനാട് ലോക്സഭാ മണ്ഡലത്തിലും, പാലക്കാട്, ചേലക്കര നിയമസഭാ മണ്ഡലങ്ങളിലും

നാമനിർദ്ദേശ പത്രികാ സമർപ്പണം നാളെ ഉച്ചകഴിഞ്ഞ് സമാപിക്കും. മൂന്നു മൂന്നണികളുടെയും സ്ഥാനാർത്ഥികളിൽ കൂടുതൽ പേരും ഇന്നലെ പത്രിക നൽകി. ശേഷിക്കുന്നവർ ഇന്ന് പത്രിക സമർപ്പിക്കും.

വയനാട്ടിൽ LDF സ്ഥാനാർത്ഥി സത്യൻ മൊകേരിയും, NDA യുടെ നവ്യാഹരിദാസും ഇന്ന് പത്രിക നൽകും. AICC ജനറൽ സെക്രട്ടറി പ്രിയങ്കാ ഗാന്ധി ഇന്നലെ പത്രിക സമർപ്പിച്ചിരുന്നു.

പാലക്കാട് മണ്ഡലത്തിൽ UDF സ്ഥാനാർത്ഥി രാഹുൽ മാങ്കുട്ടത്തിലും, LDF കക്ഷിരഹിത സ്ഥാനാർത്ഥി ഡോ. P സരിനും അല്ലസമയത്തിനകം പത്രിക നൽകും. NDA സ്ഥാനാർത്ഥി C കൃഷ്ണകുമാർ ഇന്നലെ പത്രിക നൽകി.

ചേലക്കരയിൽ പ്രമുഖ സ്ഥാനാർത്ഥികളെല്ലാം പത്രിക നൽകി പ്രചാരണത്തിലാണ്.

അടുത്ത മാസം 13 നാണ് വോട്ടെടുപ്പ്. 23 ന് വോട്ടെണ്ണം.



ചേലക്കര ഉപതെരഞ്ഞെടുപ്പിന് പ്രമുഖ സ്ഥാനാർത്ഥികൾ പത്രിക സമർപ്പിച്ചതോടെ മണ്ഡലത്തിൽ പ്രചാരണം ഊർജ്ജിതമായി.

വിശദാംശങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിത പ്രതാപ്.

.....(വോയ്സ്).....



പാലക്കാട് നിയമസഭാ ഉപതെരഞ്ഞെടുപ്പിൽ സുരക്ഷ ശക്തമാക്കുന്നതിന്റെ ഭാഗമായി ജില്ലയിലെ തമിഴ്നാട് അതിർത്തി പ്രദേശങ്ങളിൽ ചെക്ക് പോസ്റ്റുകൾ സ്ഥാപിച്ചു.

കൂടുതൽ വിവരങ്ങളുമായി ആകാശവാണി പ്രതിനിധി ഫൈസൽ അലിമുത്ത്.

..... വോയ്സ്



സുൽത്താൻ ബത്തേരിയിൽ തെരഞ്ഞെടുപ്പ് സ്ക്വാഡ് നടത്തിയ വാഹനപരിശോധനയിൽ വെടിയുണ്ടകളും കത്തികളുമായി മൂന്ന് പേരെ പിടികൂടി. ഇവരിൽ നിന്ന് നാല് വെടിയുണ്ടകളും ആറ് കത്തികളും കണ്ടെടുത്തു. ഒരാൾ ഓടി രക്ഷപ്പെട്ടു. ഇവർ സഞ്ചരിച്ചിരുന്ന കാർ പൊലീസ് കസ്റ്റഡിയിലെടുത്തു.



തൃശ്ശൂരിൽ സ്വർണാഭരണ നിർമ്മാണ സ്ഥാപനങ്ങളിലും ഹോൾസെയിൽ വ്യാപാര സ്ഥാപനങ്ങളിലും സംസ്ഥാന ജി എസ് ടി വകുപ്പ് ഇന്നലെ ആരംഭിച്ച റെയ്ഡ് പൂർത്തിയായി. രേഖകളില്ലാത്ത 104 കിലോ സ്വർണ്ണവും കഴിഞ്ഞ 5 വർഷത്തെ കച്ചവട രേഖകളും പിടിച്ചെടുത്തു. മൂന്ന് കോടി 40 ലക്ഷം രൂപ പിഴ ചുമത്തി.

ജില്ലയിലെ വിവിധ സ്ഥലങ്ങളിലെ 78 സ്വർണ്ണാഭരണ മൊത്തവ്യാപാര കേന്ദ്രങ്ങളിലും നിർമ്മാണ ശാലകളിലും ചില ഷോറൂമുകളിലുമാണ് പരിശോധന നടത്തിയത്. ഓപ്പറേഷൻ 'ടൊറോ ഡെൽ ഒറോ' എന്ന പേരിൽ സംസ്ഥാനം കണ്ട ഏറ്റവും വലിയ റെയ്ഡ് ആണ് നടന്നത്. വ്യപകമായി നികുതി വെട്ടിപ്പും ക്രമക്കേടും നടക്കുന്നു മെന്ന രഹസ്യവിവരത്തിന്റെ അടിസ്ഥാനത്തിലായിരുന്നു ഇന്റലിജൻസ് വിഭാഗത്തിന്റെ പരിശോധന.

700 ഉദ്യോഗസ്ഥർ പരിശോധനയിൽ പങ്കാളികളായി. 3% GST നികുതി വെട്ടിപ്പ് വ്യാപകമായിരുന്നുവെന്നും വാങ്ങൽ ,വിൽപ്പനയിലാണ് ക്രമക്കേട് നടന്നുവെന്നും വിശദമായ പരിശോധനയ്ക്ക് ശേഷം തുടർനടപടി സ്വീകരിക്കുമെന്നും തിരുവനന്തപുരം, ഇന്റലിജൻസ് ഹെഡ് ക്വാർട്ടേഴ്സ് ഡെപ്യൂട്ടി കമ്മീഷണർ ദിനേഷ് കുമാർ പറഞ്ഞു.



കണ്ണൂർ ADM ആയിരുന്ന നവീൻ ബാബുവിന്റെ മരണവുമായി ബന്ധപ്പെട്ട് ലാന്റ് റവന്യൂ ജോയിന്റ് കമ്മീഷണറുടെ റിപ്പോർട്ട് ഇന്നോ നാളെയോ ലഭിക്കുമെന്ന് മന്ത്രി K.രാജൻ പറഞ്ഞു. നവീന്റെ കുടുംബത്തിന് നീതി ലഭിക്കാൻ സംസ്ഥാന ഗവൺമെന്റ് ഏതറ്റം വരെയും പോകുമെന്ന് മന്ത്രി കോഴിക്കോട്ട് മാധ്യമങ്ങളോട് പറഞ്ഞു. നവീൻ ബാബു സത്യസന്ധനായ ഉദ്യോഗസ്ഥനാണെന്നാണ് ബോധ്യമെന്നും സമഗ്രമായ അന്വേഷണം ആണ് നടക്കുന്നതെന്നും മന്ത്രി പറഞ്ഞു.



നവീൻ ബാബുവിന്റെ കുടുംബത്തിന് നീതി കിട്ടണമെന്നും അതിന് നിയമപ്രകാരം എല്ലാ സാധ്യതകളും ഉപയോഗപ്പെടുത്തുമെന്നും സംസ്ഥാന വനിതാ കമ്മീഷൻ അധ്യക്ഷ P.സതീദേവി പറഞ്ഞു. നവീൻ ബാബുവിന്റെ പത്തനംതിട്ട മലയാലപ്പുഴയിലെ വീട്ടിലെത്തി കുടുംബാഗങ്ങളെ സന്ദർശിച്ച ശേഷം സംസാരിക്കുകയായിരുന്നു അവർ.



മൃഗ സംരക്ഷണ മേഖലയിൽ പുതിയ സംരക്ഷകരെ കണ്ടെത്താൻ പദ്ധതികൾക്കാണ് ഗവൺമെന്റ് മുന്തിയ പരിഗണന നൽകുന്നതെന്ന് മന്ത്രി ജെ ചിഞ്ചു റാണി പറഞ്ഞു. കേന്ദ്ര ഗവൺമെന്റിന്റെ സാമ്പത്തിക സഹായവും ഈ പദ്ധതികൾ നടപ്പാക്കുന്നതിന് പ്രയോജനപ്പെടുത്തുന്നുണ്ട്. മൃഗസംരക്ഷണ വകുപ്പിന്റെ മലബാർ മേഖലയിലെ റഫറൽ ലബോറട്ടറിയായ കണ്ണൂർ മേഖലാ രോഗനിർണയ ലബോറട്ടറിയിലെ മൈക്രോബയോളജി, ബയോടെക്നോളജി വിഭാഗം ഉദ്ഘാടനവും 'ഗോവർധിനി' കന്നുകൂട്ടി പരിപാലന പദ്ധതി ജില്ലാതല ഉദ്ഘാടനവും നിർവഹിക്കുകയായിരുന്നു മന്ത്രി.

മന്ത്രി രാമചന്ദ്രൻ കടന്നപ്പള്ളി അധ്യക്ഷനായിരുന്നു .



കിഴക്കൻ-മധ്യ ബംഗാൾ ഉൾക്കടലിൽ രൂപപ്പെട്ട 'ദന' എന്ന അതിതീവ്ര ചുഴലിക്കാറ്റ് ഇന്ന് രാത്രി വൈകി ഒഡീഷ തീരത്ത് ഭിതാർകനികയ്ക്കും ധമ്രയ്ക്കും ഇടയിൽ കരയിൽ പ്രവേശിക്കും. 'ദന' കരയിൽ പതിക്കുന്ന സമയത്ത് കാറ്റിന്റെ വേഗം മണിക്കൂറിൽ 100 മുതൽ 120 കിലോമീറ്റർ വരെയൊക്കുമെന്ന് കേന്ദ്ര കാലാവസ്ഥാ വകുപ്പ് അറിയിച്ചു. പ്രദേശത്ത് വ്യാപക ആഘാതമുണ്ടാക്കി ചുഴലിക്കാറ്റ് കരയിൽ പ്രവേശിക്കുന്നത് നാളെ പുലർച്ചെ വരെ തുടരും. പാരദീപിൽ നിന്ന് 210 കിലോമീറ്ററും ഒഡീഷ തീരത്ത് ധമ്രയിൽ നിന്ന് 240 കിലോമീറ്ററും അകലെ സ്ഥിതി ചെയ്യുന്ന അതി തീവ്ര ചുഴലിക്കാറ്റ്, ബംഗാൾ ഉൾക്കടലിൽ മണിക്കൂറിൽ 12 കിലോമീറ്റർ വേഗത്തിലാണ് ഇപ്പോൾ സഞ്ചരിക്കുന്നത് .

ഒഡീഷയിലെ കേന്ദ്രപാഠ, ബാലസോർ, മയൂർഭഞ്ച്, ജഗത്സിംഗ്പൂർ, ഭദ്രക് ജില്ലകളെയാണ് 'ദന' ഏറ്റവും കൂടുതൽ ബാധിക്കുക.



സംസ്ഥാനത്ത് തിങ്കളാഴ്ച വരെ മഴ തുടരുമെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ഇന്ന് തിരുവനന്തപുരം മുതൽ എറണാകുളം വരെ ഏഴ് ജില്ലകളിൽ ശക്തമായ മഴയ്ക്ക് സാധ്യത കണക്കിലെടുത്ത് മഞ്ഞ ജാഗ്രത പ്രഖ്യാപിച്ചിട്ടുണ്ടെങ്കിലും വരും ദിവസങ്ങളിൽ ജാഗ്രതാമൂന്നറിയിപ്പില്ല.

കേരള- കർണാടക- ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്കില്ല.



സംസ്ഥാന ഗവൺമെന്റ് ഏർപ്പെടുത്തിയ കൈരളി ഗവേഷണ പുരസ്കാരങ്ങൾ മന്ത്രി ഡോ. R ബിന്ദു അൽപസമയത്തിനകം പ്രഖ്യാപിക്കും. രാജ്യത്തിനകത്തെയും പുറത്തെയും കേരളീയരായ അക്കാദമിക് ഗവേഷക പ്രതിഭകളെ ആദരിക്കുന്നതിനും നൂതനവും വ്യത്യസ്തവുമായ ഗവേഷണ പ്രവർത്തനങ്ങൾ പ്രോത്സാഹിപ്പിക്കുന്നതിനുമാണ് പുരസ്കാരം നൽകുന്നത്.



കോഴിക്കോട്-തൃശൂർ ദേശീയ പാതയിലെ ചേളാരിക്കടുത്ത് പടിക്കലിൽ ബൈക്ക് ഡിവൈഡറിലിടിച്ചുണ്ടായ അപകടത്തിൽ രണ്ട് യുവാക്കൾ മരിച്ചു. കോട്ടക്കൽ പടപ്പറമ്പ് പാങ്ച് സ്വദേശികളായ റനീസ് , എം.ടി നീയാസ് എന്നിവരാണ് മരിച്ചത്.

ഇന്നലെ രാത്രി 11 മണിയോടെയാണ് സംഭവം.



ഇന്ന് ലോക പോളിയോ ദിനം. പോളിയോ രോഗത്തിൽ നിന്നും ഓരോ കുട്ടിയേയും സംരക്ഷിക്കുന്നതിനും കുത്തിവെപ്പിന്റെ പ്രാധാന്യത്തെക്കുറിച്ച് അവബോധം വളർത്തുന്നതിനും ഈ ദിനം പ്രാധാന്യം നൽകുന്നു. പോളിയോ നിർമ്മാർജ്ജനം സാധ്യമാക്കുന്ന പ്രൊഫെഷനലുകളെയും സന്നദ്ധ പ്രവർത്തകരെയും ആദരിക്കുന്നതിനും കൂടിയാണ് എല്ലാവർഷവും ഒക്ടോബർ 24 പോളിയോ ദിനമായി ആചരിക്കുന്നത്.

കേരളത്തിൽ 2000ന് ശേഷവും ഇന്ത്യയിൽ 2011ന് ശേഷവും പോളിയോ രോഗം റിപ്പോർട്ട് ചെയ്തിട്ടില്ല. 2014 മാർച്ചിൽ ലോകാരോഗ്യ സംഘടന ഇന്ത്യയെ പോളിയോ മുക്തരാജ്യമായി പ്രഖ്യാപിച്ചു. എന്നാൽ അയൽ

രാജ്യങ്ങളായ പാകിസ്ഥാനിലും അഫ്ഗാനിസ്ഥാനിലുമായി ലോകത്ത് പുതുതായി 50 പോളിയോ കേസുകൾ ഈ വർഷം റിപ്പോർട്ട് ചെയ്തിട്ടുണ്ട്. സ്വീവേജ് സർവൈലൻസ് പഠനങ്ങളിലും ലോകത്ത് പല രാജ്യങ്ങളിലും പോളിയോ വൈറസ് സാന്നിധ്യം കണ്ടെത്തിയിട്ടുണ്ട്. ഈ സാഹചര്യത്തിൽ കുഞ്ഞുങ്ങളെ പോളിയോ രോഗത്തിൽ നിന്നും തടയാൻ പ്രതിരോധം വളരെ പ്രധാനമാണ്. പോളിയോ വാക്സിൻ എടുക്കുന്നതിലൂടെ രോഗത്തെ തടയാനാകും.



ഇന്ത്യക്കെതിരായ രണ്ടാം ക്രിക്കറ്റ് ടെസ്റ്റിൽ ന്യൂസിലാന്റിന് ബാറ്റിംഗ്. ട്രൂവിൽ റിപ്പോർട്ട് കിട്ടുമ്പോൾ ന്യൂസിലാന്റ് രണ്ട് വികറ്റ് നഷ്ടത്തിൽ 115 റൺസെടുത്തു. പുനെയിലെ മഹാരാഷ്ട്ര ക്രിക്കറ്റ് അസോസിയേഷൻ സ്റ്റേഡിയത്തിലാണ് മത്സരം.

മൂന്ന് മത്സര പരമ്പരയിൽ ആദ്യ മത്സരം ജയിച്ച് ന്യൂസിലാന്റ് മുന്നിട്ട് നിൽക്കുകയാണ്.



ഇന്ത്യ - ന്യൂസിലാന്റ് വനിതാ ഏകദിന ക്രിക്കറ്റ് പരമ്പരയിലെ ആദ്യ മത്സരം അഹമ്മദാബാദിൽ അൽപ്പ സമയത്തിനകം ആരംഭിയ്ക്കും. ഒന്നരയ്ക്ക് നരേന്ദ്രമോദി ക്രിക്കറ്റ് സ്റ്റേഡിയത്തിലാണ് മത്സരം.

മൂന്ന് മത്സരപരമ്പരയിലെ എല്ലാ കളിയും അഹമ്മദാബാദിലാണ്.



വിയന്ന ഓപ്പൺ ടെന്നീസ് ക്വാർട്ടർ ഫൈനലിൽ ഇന്ത്യയുടെ രോഹൻ ബൊപ്പണ്ണയും മാത്യു എബ്ഡനും, ഇന്ന് ബ്രിട്ടീഷ് - ന്യൂസിലാന്റ് സഖ്യത്തെ നേരിടും. ഇന്ത്യൻ സമയം വൈകിട്ട് 4.50നാണ് മത്സരം.



ISL ഫുട്ബോളിൽ ഇന്ന് ചെന്നൈയിൻ FC, ഗോവ FCയെ നേരിടും. വൈകിട്ട് ഏഴരക്ക് ചെന്നൈ ജവഹർലാൽ നെഹ്റു സ്റ്റേഡിയത്തിലാണ് മത്സരം.



കോഴിക്കോട് റവന്യൂ ജില്ല സ്കൂൾ കായിക മേളയിൽ 275 പോയന്റോടെ മൂക്കം ഉപജില്ല ചാമ്പ്യൻമാരായി. 213 പോയന്റ് നേടിയ പേരാമ്പ്ര ഉപജില്ലയാണ് രണ്ടാം സ്ഥാനത്ത്. ബാലുശ്ശേരി ഉപജില്ല മൂന്നാം സ്ഥാനം

നേടി. മികച്ച സ്കൂൾ വിഭാഗത്തിൽ പുല്ലുരാംപാറ സെന്റ് ജോസഫ്സ് ഹയർസെക്കൻഡറി ഒന്നാം സ്ഥാനവും കൂട്ടത്തു വയൽ St ജോർജ്ജ് ഹയർസെക്കൻഡറി രണ്ടാം സ്ഥാനവും നേടി.



റെക്കോഡിലെത്തിയതിന് പിന്നാലെ സംസ്ഥാനത്ത് സ്വർണവില കുറഞ്ഞു. ഗ്രാമിന് 55 രൂപയാണ് കുറഞ്ഞത്. ഒരു ഗ്രാം സ്വർണത്തിന്റെ വില 7,285 രൂപയായി കുറഞ്ഞു. പവന്റെ വിലയിൽ 440 രൂപയുടെ കുറവുണ്ടായി. 58,280 രൂപയായാണ് പവന്റെ വില കുറഞ്ഞത്.

